

Heydər Əliyev Fondu Qarabağın quruculuğunda da öndədir


Ermənistanın Azərbaycan torpaqlarını 30 ilə yaxın işğalda saxlaması, əsrlərdən bəri xalqımıza məxsus tarixi, mədəni, dini abidələrimizi məhv etməsi, milli-mənəvi dəyərlərimizə, adət-ənənələrimizə qənim kəsilməsi, doğma yurdlarından ayrı düşmüş həmvətənlərimizin həsrəti, acı nisgili Müzəffər Ali Baş Komandan, Prezident İlham Əliyevin qətiyyəti sayəsində şanlı ordumuzun düşməni üzərində qələbəsi ilə başa çatdı. Azərbaycan xalqı bu misilsiz zəfəri qürur və sevincə qarşıladı.

Prezident İlham Əliyevin işğaldan azad edilmiş ərazilərə ilk səfəri də məhz "Zəfər yolu"nun təməlinin qoyulması ilə başladı. Dövlət başçısının siyasi iradəsinin təcəssümü olan bu yol döyüş meydanında tarixi ədaləti bərpa etdi, Qarabağa dönüşün, doğma torpağa qayıdışın başlanğıcı oldu. Yurd yerlərimizə dönüş bu əbədi-özəli torpağa sanki ruh verdi, Qarabağın qaranlıq səmasını aydınladı. Zəfər qayıdışı həm də yeni yaradılışın, xoş gələcəyin, toy-büsatla dolu günlərin sorağını verdi. Prezident İlham Əliyevin "Əziz Şuşa, biz qayıtdıq! Əziz Şuşa, biz səni dirçəldəcəyik!" sözləri hər bir azərbaycanlının qəlbinə riqqətə gətirdi, hamımızı sevincə göz yaşlarına qərq etdi. Beləliklə, Qarabağın bağrına basdığı daş əriyə-rək yox oldu. Gözəl Qarabağın dirçəlişi başladı.

Hələ müharibənin gətirdiyi dövrdə - oktyabrın 26-da Prezident İlham Əliyev xalqa müraciətində bildirmişdi: "Bu müharibə xalqımız üçün Vətən müharibəsidir. Biz Vətən torpaqlarını işğalçılarından azad edirik. Bu müddət ərzində şanlı Azərbaycan Ordusu bir çox yaşayış məntəqələrini düşməndən azad edibdir. Biz döyüş meydanında tarixi ədaləti bərpa edirik. Çünki Dağlıq Qarabağ özəli, tarixi Azərbaycan torpağıdır. Əsrlər boyu Azərbaycan xalqı bu torpaqlarda yaşayıb, yarıb, qurub..."

Bəli, xalqımız tarix boyu torpağa bağlı, qurub-yaradan, öz milli dəyərlərinə sahib çıxan bir xalq olub. Erməni işğalına məruz qalan, dağıdılan yurd yerlərinə illər sonra ayaq basan, vaxtilə alın təri, min bir zəhmətlə qurub-yaratdıqlarının dağıdıldığına şahidi olan insanlara dövlətimiz dayağ durub. Dövlət başçısının tapşırığı ilə bütün sahələr, xüsusilə güclü iqtisadiyyatımız Qarabağda quruculuq işlərinə yönəldilib.

Vətən müharibəsinin başa çatmasından ötən müddətdə işğaldan azad olunmuş torpaqlarımızda aparılan bərpa və yenidənqurma işləri ölkə rəhbərinin bu məsələlərdəki qətiyyəti və məqsədyönlülüynü bir daha nümayiş etdirdi. Qarabağ və Şərqi Zəngəzurda qısa müddətdə nəhəng infrastruktur layihələrinin həyata keçirilməsinə başlanıldı, yurd yerlərimizə qayıdış layihələrinin icrasına



start verildi, quruculuq işləri daha sürətlə davam etdirildi.

Azərbaycanın tarixi-mədəni irsinin çox böyük bir hissəsi bu diyarın payına düşür. İşğaldan azad edilən Qarabağda və Şərqi Zəngəzurda minlərlə dini və mədəniyyət nümunələrimiz mövcuddur. Bu tarixi abidələrin çox böyük bir hissəsi işğal dövründə erməni vandalizminə məruz qalmış, süni yollarla erməniləşdirilməyə cəhd edilmiş, məscidlərimiz, müqəddəs inanc yerlərimiz düşməni tərəfindən dağıdılmışdır.

Azərbaycanın Birinci vitse-prezidenti, Heydər Əliyev Fondunun rəhbəri Mehriban xanım Əliyeva 2020-ci il dekabrın 8-də fondun işğaldan azad edilən ərazilərdəki mədəni-dini abidələrin, məscidlərin bərpası üzrə layihəyə başlanıldığını bəyan etdi. Bu layihələrə həm yerli mütəxəssislər, həm də xarici ekspertlər dəvət olundular. Bərpa-quruculuq işləri dini mənsubiyyətindən asılı olmayaraq, bütün abidələri əhatə edirdi. Bu da bir daha Azərbaycanın tolerant ölkə nümunəsi olduğunu dünyaya göstərirdi.

Heydər Əliyev Fondu həmçinin Qarabağda yeni dini və mədəniyyət obyektlərinin inşasına diqqət ayırır, dağıdılmış tarixi abidələri əvvəlki görkəminə qaytarır. Fond artıq bir sıra mədəniyyət abidələrinin bərpasını başa çatdırıb. Ötən ilin avqust ayında Şuşa şəhərində Molla Pənah Vaqifin muzey-məqbərə kompleksi təmir-bərpa və yenidənqurma işlərindən sonra istifadəyə verilib. Bu işlərə Heydər Əliyev Fondu tərəfindən 2021-ci ilin mart ayından başlanılmış-

di. Ötən müddətdə həmçinin Molla Pənah Vaqifin büstü, görkəmli bəstəkar Üzeyir bəy Hacıbəylinin heykəli fondun dəstəyi ilə Şuşa şəhərində yenidən ucaldılıb.

Prezident İlham Əliyevin Şuşanın "Mədəniyyət paytaxtı" elan edilməsi barədə sərəncam imzalaması şəhərin xüsusi əhəmiyyətə malik olduğunu, xalqımızın şəhərə ruhən bağlılığını bir daha göstərir. Buna görə də Şuşanın bərpası və yenidən qurulmasına xüsusi həssaslıqla yanaşılır. Mütəxəssislərin rəyinə görə, Şuşa şəhərində 150-dən çox tarixi abidə mövcuddur. Onların hər biri Azərbaycan, eləcə də dünya mədəni irsinə məxsus xüsusiyyətlərə malikdir. Bu abidələrin içərisində dini tarixi abidələrin, məscidlərin xüsusi çəkisi var. Heydər Əliyev Fondu bölgədəki ziyarətgahlarımızın bərpası, konservasiyası və yenidən qurulması işini də həyata keçirir. İşğal illəri ərzində Şuşa şəhərində və Ağdam rayonunda dağıntılara məruz qalmış ibadət yerlərinin yenidən inşası artıq başa çatdırılıb. Vaxtilə ermənilərin vəhşicəsinə dağıtdığı, tövləyə çevirdiyi müqəddəs dini məkanlarımız yenidən dirçəlir və işğal ərazisindəki məscidlərimizdə azan səsləri eşidilir və dualar oxunur.

Mehriban xanımın təşəbbüsü ilə Heydər Əliyev Fondu həm də bu bölgədəki mədəni tədbirlərin keçirilməsi əhəmələrini də bərpa edir. 32 ildən sonra - 12-13 may 2021-ci ildə Şuşanın Cıdır düzündə Heydər Əliyev Fondu tərəfindən "Xaribülül" Musiqi Festivalı təşkil olundu, görkəmli Azərbaycan şairi, ictimai xadim Mol-

la Pənah Vaqifin büstünün açılışı oldu, muzey-məqbərə kompleksi yenidən quruldu, "Vaqif Poeziya Günləri" keçirildi, Azərbaycanın görkəmli bəstəkarı Üzeyir bəy Hacıbəylinin heykəli və ev-muzeyində aparılan işlər sona çatdı. Şuşada keçirilən "Xaribülül" Musiqi Festivalı çərçivəsində Heydər Əliyev Fondu tərəfindən beynəlxalq incəsənət festivalının təşkil olunması, fondun təşəbbüsü ilə Azərbaycan bəstəkarlıq məktəbinin görkəmli nümayəndələrinin əsərlərinin notlarından ibarət "Əbədi imzalar", "Qarabağın mədəni irsi" adlı nəşrlər toplusunun hazırlanması Azərbaycan xalqının mədəni, tarixi, mədəni irsinin qorunmasına, təbliğinə, həmçinin dünyada tanıtılmasına xidmət edir. Bununla yanaşı, icra edilən layihələr adət-ənənələrimizin, mədəniyyətimizin bir parçası olan milli dəyərlərimizin gələcək nəsillərə ötürülməsinə ən qiymətli töhfələrdir.

Ötən il Heydər Əliyev Fondu tərəfindən çap edilən "Qarabağın mədəni irsi" adlı nəşrlər toplusuna ədəbiyyat, musiqi, memarlıq sahələrini, xalq sənətkarlığını və xalçaçılığını əks etdirən 5 nəşr daxildir. "Xalq sənətkarlığı" nəşrində xalqımızın zəngin yaradıcılığında mühüm yerlərdən birini tutan, onun həyat və məişət, gündəlik güzaranı ilə bağlı olan xalq sənətlərindən bəhs edilir. Qarabağ bölgəsinin çoxəsrlik tarixə malik və Azərbaycan xalqının mədəni sərvətinin mühüm hissəsini təşkil edən musiqi irsi haqqında foto və məlumatlar "Musiqi" adlı nəşrdə cəmlənib. "Ədəbiyyat" nəşrində Qarabağda xalqımızın yaratdığı, qədim və zəngin mədəniyyətin bir qolunu təşkil edən mədəni sərvətlər, söz və sənət nümunələri haqqında ətraflı bilgiler verilir. "Memarlıq" haqqında nəşrdə Azərbaycan ərazisində mövcud olan memarlıq abidələrinin forma, tipoloji və konstruktiv baxımından zənginliyi barədə məlumatlar diqqətə çatdırılır. "Qarabağın mədəni irsi" toplusunun bu bölməsində zamanın tələblərinə uyğun yaradılan memarlıq nümunələri barədə fotolar və qrafik rəsmlər təqdim edilir. "Xalçaçılıq" nəşrində isə Qarabağ xalçaçılığının yaranma tarixi, onların işlənmə texnikası, Qarabağ xalça qrupunun xarakterik xüsusiyyətləri, bu bölgədə toxunan xalçaların səs-sorağının bütün dünyaya yayıldığı qeyd olunur.

Heydər Əliyev Fondu uzun illərdir Azərbaycan həqiqətlərinin beynəlxalq ictimaiyyətə çatdırılması, Ermənistanın ölkəmizə qarşı işğalçılıq siyasətinin ifşası, ermənilər tərəfindən yurdlarından didərgin salınan yüz minlərlə məcburi köçkünün pozulmuş hüquqlarının beynəlxalq müstəvidə qorunması istiqamətində genişmiqyaslı fəaliyyət göstərir. Fond Vətən müharibəsində və ondan sonrakı mərhələdə də Azərbaycanın haqq səsinin dünyaya çatdırılması üçün var qüvvəsi ilə çalışır. Bu gün də Qarabağın dirçəldilməsi, məcburi köçkünlərin öz doğma yurdlarına tez bir zamanda qayıdışı üçün görülən işlərə böyük dəstək verir.

Zeynab KAZIMOVA